

تعارف و تبصرہ

دروس حدیث (پانچ صد منتخب احادیث مع ترجمہ و تشریح)

تالیف : ادارہ اصلاح و تبلیغ کی طرف سے مقررہ بورڈ -

صفحات : ۱۰۰، کاغذ لکھائی چھپائی درمیانہ، مجلہ -

قیمت : بارہ روپیے -

ملنے کا پنہ : مسلم اکاؤنٹس ۱۸ - ۲۹، محمد نگر، لاہور -

ادارہ اصلاح و تبلیغ لاہور نے سنہ ۱۹۵۰ء سے سنہ ۱۹۷۰ء تک پندرہ روزہ درس قرآن شائع کیا تھا اس کے ہر شمارے میں آخری دو صفحہ درس حدیث کے لئے وقف تھے، زیر تبصرہ کتاب انہی درس حدیث کا مجموعہ ہے۔ ہر صفحہ پر پہلے ایک حدیث عربی میں نقل کی گئی ہے پھر اسکا اردو ترجمہ لکھا گیا ہے پھر اس کا حوالہ دینے کے بعد اس کی تشریح کی گئی ہے۔

اس کام کے لئے ادارہ اصلاح و تبلیغ نے مولانا خواجہ عبدالحی فاروقی (مرحوم) مولانا حافظ مرغوب احمد - حاجی عبدالواحد اور حافظ نذر احمد صاحبان پر مشتمل ایک بورڈ مقرر کر دیا تھا آخر میں جب یہ دروس حدیث کتابی شکل میں شائع کئے گئے تو نظر ثانی کا کام حافظ نذر احمد صاحب کے سپرد کیا گیا۔

اس مجموعہ میں صلوٰۃ و زکوٰۃ و صوم و حج سے متعلق فقہی تفاصیل تو نہیں ملیں گی لیکن معاشرہ میں ان ارکان اربعہ سے جو خوبیاں پیدا ہوتی ہیں ان کو بہت سلچھی ہوئے انداز میں بیان کیا گیا ہے۔ آنحضرت صلی اللہ علیہ وسلم اخلاق حسنہ کا اعلیٰ نمونہ تھے یہ کتاب زندگی کے مختلف گوشوں میں آپ کے اسوہ حسنہ پر روشنی ڈالنے کی مبارک کوشش ہے۔ یہ ستر مندرج احادیث

مشکوہ المصایح سے ماخوذ ہیں عربی عبارتوں میں جابجا۔ کتابت کا معمول سہو ہے تاہم کتاب کی افادیت میں اس سے کوئی قابل ذکر کمی محسوس نہیں ہوگی کیونکہ قارئین کی اکثریت اردو خوان ہے۔

تیز رفتار ترقی پذیر علمی معیار پر کسی کلام کو صحیح ثابت کر کے اس کی ایسی تشریع کرنا جو آج کے ذہن کو مطمئن کر دے نہایت نازک اور مشکل کام ہے اس کثہن مرحلہ میں عقلی تقاوٹ کی وجہ سے اختلافات کا ظہور ناگزیر ہے۔ ایک عقل جو ابھی گھٹنوں چل رہی ہے اور دوسری جو سمندروں کی غواصی اور اس کی تہوں میں چہان بین کر رہی ہے دونوں کے لئے ایک تاویل کافی نہیں ہوگی تاہم گھٹنوں چلنے والی عقل کے لئے بڑھنے اور پہلنے پھولنے کا سامان مہیا نہ کرنا بڑا ظلم ہوگا۔

صفحہ ۲۸ پر ”شراہمور محدثاتها و کل بدعة ضلالة“ کا ترجمہ یوں دیا گیا ہے ”اور بدترین چیزیں وہ ہیں جو نئی نکلی ہوئی ہیں اور جو بدعت ہے گمراہی ہے“۔ اسی صفحہ پر تشریع میں ہے :

”آپ نے فرمایا کہ بدترین چیز وہ ہے جو نئی نکلی ہوئی ہے یہ بدعت اور گمراہی ہے یہاں یہ واضح کیا گیا ہے کہ ہر بدعت گمراہی ہے۔ بعض لوگ بدعت کی دو قسمیں بیان کرتے ہیں اچھی اور بُری حالانکہ جس عمل کا بہتر ہونا ثابت ہو جائے وہ بدعت رہتا ہی نہیں بلکہ اس سے لغوی بدعت مراد ہے کیونکہ بدعت دو قسم کی ہے ایک شرعی اور دوسری لغوی، شرعی بدعت سے مراد وہ نیا کام ہے جس کے ثبوت پر شرعی دلیل نہ ہو اور لغوی بدعت ہر نئے کام کو کہتے ہیں جو ہر روز ہوتے رہتے ہیں“

اقتباس بالا میں پہلے تو بدعت کی دو قسموں کی تردید کی گئی ہے اور یہ بتانے کی کوشش کی گئی ہے کہ بدعت بُری ہی ہوتی ہے اچھی نہیں ہوتی لیکن آخر میں خود بدعت کی دو قسمیں مان لی ہیں ایک شرعی جو بُری

ہوتی ہے اور دوسری لفڑی جو ہر نئے کام کو کہتے ہیں جس میں برائی بھلانی دونوں کا احتمال ہے ۔

اسی صفحہ پر آخری دو سطرين اس طرح ہیں :

”کتاب اللہ اور سنت رسول اللہ کے علاوہ اور ان کی تعلیمات کے منافی جو نیا کام بھی ہوگا وہ بدعت کہلانے کا یعنی دین کے نام پر اگر کوئی شخص کوئی نئی بات دین میں داخل کرنے کی کوشش کرے گا وہ بدعت ہوگی اور بدعت گمراہی ہوتی ہے“

ہمارے خیال میں مذکورہ بالا عبارت سے بدعت پر قدرے روشنی پڑتی ہے ۔ دراصل ”بدعت“، دینی اصطلاح ہے ۔ اب جب بھی یہ لفظ استعمال ہوتا ہے تو اس سے نہ نئی ایجادات مراد ہوتی ہیں نہ نئے کام نہ نئی باتیں، تکمیل دین کے بعد جو کچھ دین میں اضافہ کیا جائے اور اسے دینی فریضہ قرار دے دیا جائے ”بدعت“، ہوتا ہے ۔ بالعموم بدعت برا کام نہیں ہوتی کیونکہ برا کام تو ویسے ہی لوگوں کی نظروں میں ناپسندیدہ اور حرام ہوتا ہے، چوری بدمعاشری فحاشی بدعت نہیں کھلاتیں، بدعت وہ نیک کام ہوتا ہے جسے انسان اپنے طور پر دینی حیثیت دے کر اسے اپنے اور دوسروں کے لئے لازم قرار دیدیتا ہے اور دین میں اس کی کوئی سند نہیں ملتی ۔ اگر کوئی نیک کام رضا کارانہ انفرادی طور پر کیا جائے اور اسے دینی حیثیت نہ دی جائے دوسروں پر اس کی انجام دہی لازم نہ قرار دی جائے تو وہ بدعت نہیں نہیں بنے گا ۔

صفحہ ۲۵۷ پر ” وعدے کا پاس“، کے تحت حدیث کے الفاظ ”قد کرت بعد ثلث فاذا هو في مكانه فقال لقد شقت على أنا ه هنا منذ ثلث انتظرك“، کا ترجمہ یوں دیا گیا ہے :

”جب یاد آیا تو تین دن گزر چکے تھے میں گیا تو دیکھا آپ اسی جگہ

پر بیٹھے ہوئے تھے مجھے دیکھ کر فرمایا تم نے مجھ پر بڑا بھاری بوجہ ڈال دیا
میں تین دن سے یہیں تمہارا انتظار کر رہا ہوں، -

ممکن ہے یہ کسی ایسے میلہ یا منڈی کا واقعہ ہو جہاں کئی دن
تاجر ٹھہرتے ہیں، ورنہ تین دن تک کسی غیر رہائشی جگہ پر ٹھہر کر انتظار
کرتے رہنا عادہ اور اصولاً سمجھے میں آنے والی بات نہیں یا پھر آپ کا
یہ قول ایسا ہی ہے جیسے بازار میں خرید و فروخت کرنے والا ایک تاجر کسی
 وعدہ پر نہ پہنچنے والے شخص سے کہے کہ وعدہ کے مطابق تین دن سے ہم
تمہارا یہاں انتظار کرنے رہے ہیں اور اس سلسلہ میں ہمیں بہت زحمت اٹھانا پڑی۔
تین دن کے بجائے تین گھنٹیاں بھی مراد لی جاسکتی ہیں جو انتظار میں
بہت گران گزرتی ہیں عربی کے قاعدہ کے مطابق یہاں معدود مؤنث ہونا ضروری
ہے جو "ساعات"، بھی ہوسکتا ہے اور "لیال"، بھی -

اگر کسی کو یہی اصرار ہو کہ آپ تین دن تک مسلسل اسی جگہ
تشریف فرما رہے اور وہاں سے ادھر ادھر نہ گئے تو ہم اس کی تردید بھی نہیں
کرنا چاہتے ہمارا مطلب یہ ہے کہ اس حدیث کے معانی کا دوسرا رخ بھی
واضح کر دیں -

صفحہ ۳۰۲ پر "جائیداد کی محبت" کے تحت نہایت خوش اسلوبی سے
دولت کی محبت اور سرمایہ پرستی کے انجام بد سے متنبہ کیا گیا ہے آخری سطور
بطور نمونہ ملاحظہ ہوں :

"یہ ٹھیک ہے کہ بظاہر ریاست زمینداری اور سرمایہ داری سے حدیث
میں سختی کے ساتھ نہیں روکا گیا ہے لیکن کیا انسان میں اتنی سمجھے باقی نہیں
کہ دنیا کی محبت کو ساری خرایوں کی جڑ سمجھے اور اس اشارے کو سمجھے
جائے کہ سرمایہ داری کا انسان کے لئے سرمایہ برپادی ہونا حدیث سے بالکل
ظاہر ہے اور ٹھیکہ داری زمینداری سرمایہ داری غرض اس قسم کی تمام صورتوں

کی صاف صاف ممانعت نظر آرہی ہے اور شخصی اجارہداریوں کو بھی یہی حدیث
ہلا رہی ہے ”

اس عبارت میں دنیا کی محبت جسے ساری خراییوں کی جڑ بتایا جا رہا ہے
اس کے بارے میں یہ توضیح ضروری ہے کہ وہ ایسی محبت ہوتی ہے جس میں
انسان اللہ تعالیٰ کی بتائی ہوئی حدود میں رہنے اور اللہ کا بنہ بننے کے بجائے
خواہشات نفسانی اور ذاتی مفادات کا بنہ بن جاتا ہے، ورنہ دنیا اور اس میں انسانوں
کے فائدہ کی جتنی چیزوں ہیں ان سے متوازن محبت رکھنا کوئی گناہ نہیں نہ
اس سے فساد کا خطرہ باقی رہتا ہے، ہر محبت کو اللہ کی محبت کے تابع رکھنا
ضروری ہے۔ ارشاد باری تعالیٰ ہے: **وَالَّذِينَ آمَنُوا أَشَدُ حِبَّةً لِلَّهِ** - (البقرة : ۱۶۵)

اس حدیث کی تشریح میں زمینداری، کراپہ خوری، رئیسی، سود خوری، محنت
کے پہل عوام تک پہنچانے کے لئے درسیانی لوگوں کے دھنے، سبھی کو
معاشرے کے لئے مضرت رسان اور اس لئے منوع قرار دیا گیا ہے۔

کتاب کے اہم ابواب میں سے ”اسلام اور مسلم، علم اور علماء، اسلامی
معاشرہ، اخلاق حسنہ اور مال و دولت“، خاص طور پر قابل توجہ ہیں اس قسم
کے پچاس سے زائد موضوعات ہیں جن کے تحت پانچ سو عنوانات قائم کر کے
زندگی کے مختلف گوشوں پر اسلامی اخلاقیات کی ترجمانی کی گئی ہے۔

مجموعی طور پر کتاب طلبہ اور عام تعلیمیاقہ مسلمانوں کے لئے مفید ہے۔

(عبدالرحمن طاهر سورتی)

کتاب : مکمل اشاریہ تفسیر ماجدی

مرتب : حافظ نذر احمد پرنسل شبلی کالج،

ناشر مسلم اکادمی - ۱۸ - ۲۹ محمد نگر علامہ اقبال روڈ، لاہور۔

قیمت : تین روپیہ۔

محترم مولانا عبدالماجد دریابادی کی شخصیت گرامی اور ان کی تفسیر

علمی حلقوں میں کسی تعارف کی محتاج نہیں۔ مرتب نے موصوف کی تفسیر کے مضامین کو بسہولت قارئین تفسیر تک پہنچانے کے لئے بڑی محنت سے یہ اشاریہ تیار کر کے شائع کرایا ہے۔ جن حضرات کے پاس مولانا موصوف کی یہ تفسیر ہے یا جو مولانا کی تفسیر کے مضامین سے رہنمائی حاصل کرنا چاہتے ہیں ان کے لئے یہ کوشش مفید ہوگی۔ خود مولانا عبدالماجد صاحب نے اس اشاریہ کے نمونہ کو بنظر استحسان دیکھ کر اس محنت پر ان کا شکریہ ادا کیا ہے۔ اگر مضامین بجائے عربی کے اردو میں لکھے جائے تو ترجمہ و تفسیر پڑھنے والوں کو زیادہ مدد ملتی۔ کتاب بڑی تقطیع کے چوالیں صفحات پر مشتمل ہے۔

(عبدالرحمن طاهر سوتی)

عیسائیت کیا ہے : از مولانا محمد تقی عثمانی -

شائع کردہ دارالاشاعت مولوی سافر خانہ، کراچی - ۱

تعداد صفحات ۱۹۲، بڑی تقطیع، مجلد مع گرد پوش

قیمت چھ روپیے پچھتر پیسے -

دارالاشاعت کے علاوہ مندرجہ ذیل پتوں سے طلب کی جا سکتی ہے۔

ادارة المعارف، ڈاکخانہ دارالعلوم، کراچی - ۱۳

مکتبہ دارالعلوم، ڈاکخانہ دارالعلوم، کراچی - ۱۳

ادارة اسلامیات، نمبر ۱۹۰، انارکلی، لاہور

ابتداءً یہ کتاب مولانا رحمت اللہ کیرانوی کی کتاب "اظہارالحق" کے اردو ترجمہ میں بطور مقدمہ شامل تھی بعد میں افادہ عام کی خاطر اسے الگ کتابی صورت میں شائع کر دیا گیا ہے۔ اظہارالحق کے ترجمے کی دو جلدیں "بائیبل سے قرآن تک" کے نام سے پہلے شائع ہو چکی تھیں اس کی تیسرا اور آخری جلد حال ہی میں مکتبہ دارالعلوم کراچی سے شائع ہوئی ہے۔ اس کا ترجمہ مولانا

اکبر علی صاحب نے کیا ہے اور شرح و تحقیق کا کام مولانا محمد تقی عثمانی نے انجام دیا ہے ۔

زیر تبصرہ کتاب میں عیسائی مذہب کے بنیادی افکار و نظریات اور عیسائیت کی اجمالی تاریخ سے بعث کی گئی ہے ۔ مصنف نے اپنی بحث میں تحقیق سے کام لیا ہے اور نتائج اخذ کرنے میں عدل و انصاف کے بنیادی تقاضوں کو ملعوظ رکھا ہے ۔ بقول مفتی محمد شفیع صاحب اس میں عیسائیت کی اصل حقیقت خود عیسائیوں کی مسلمہ قدیم و جدید کتابوں سے پیش کی گئی ہے ۔ فاضل مصنف نے بھی کتاب کی ابتدائی سطور میں اس امر کی تصریح کر دی ہے :

ہمارے نزدیک کسی مذہب کو سمجھنے کا صحیح طریقہ یہ
ہے کہ اسے براہ راست اہل مذہب سے سمجھا جائے ۔ اس لئے ہم کوشش
کریں گے کہ کوئی بات خود عیسائی علماء کے حوالے کے بغیر عیسائیت
کی طرف منسوب نہ کریں ۔

یہ حقیقت ہے کہ اس کتاب میں عیسائیت کے متعلق جو کچھ کہا گیا ہے وہ تمام تر عیسائی مذہب کی کتابوں سے ماخوذ ہے یا خود عیسائی علماء کے اعترافات ہیں ۔ مصنف نے اپنی طرف سے کچھ کہنے کی بجائے یہ طریقہ اختیار کر کے بے لائق حقیقت پسندی کا ثبوت دیا ہے ۔ اسلام کے باب میں عیسائی مصنفوں کا رویہ بالعلوم اس کے برعکس ہوتا ہے ۔ وہ اسلام کے متعلق یا اس کے پیغمبر کی نسبت ایسی باتیں لکھتے ہیں جو بے بنیاد ہوتی ہیں اور مستند مأخذ کی طرف رجوع کئے بغیر ہی لکھے دی جاتی ہیں ۔

اس کتاب کے دو باب ہیں (۱) عیسائیت کیا ہے (۲) عیسائیت کا بانی کون ہے ۔ آخری صفحات میں ”انجیل برنا باس“، کے عنوان سے جو تحریر ہے وہ بھی دراصل مولانا کیرانوی کی کتاب پر عثمانی صاحب کا ایک حاشیہ ہے جو اپنے مندرجات اور حجم کے اعتبار سے بلاشبہ ایک مضمون کے برابر ہے ۔

(شرف الدین اصلاحی)